

“Et anapen yoak naani, et naromog yoak,  
sano anapen yoak ed simoon a puso yo.”

**No Panon Ya  
Nakabatan So Dios**

## **NO PANON YA NAKABATAN SO DIOS**

**No panon ya si Abraham et “Kaaroy Dios” lapur ed pangka-matuur tan pangkamaunur tu ed Dios, nayarian mo met ya nakabatan su Dios tan nasalim su panangasi tu, deen, tan bendisyon. Say pikabat ed Dios ed tuwan panangitulok tan panisya ed sikato su pinaka-importante ya nasali ed bilay. Anton liket ya ipakabat na Dios su sarili tu ed amin ya mananap ed sikato na interon puso da.**

**Nu benegan mo su pan-akar ed sarilim ya dalan tan tuwan un-tuor ka ed Dios, say espiritu tu manayam ed sika. Anggapoy makapansiyan ed sika ed panangaro tu ta panisiyaan mu ray pangako tan untumbok ka ed sikato. Sikato su magin Dios mo tan sika su magin sarili tun pinab-pablin kayamanan. Nakabatan mo ya sinaliw tu ka na mablin presyo tan labay tu su mi-ulop ed sika-natan tan ed andi anggaan.**

**Kerew mo ed Dios ya ikdan tu ka na pakatalos nu panaralan mu ra yan pahina daray versiisulo manlapu ed salitay Dios.**

---

***Saray referencia ya nanlapud kasulatan ya walad sayan interon polyeto et inala ed Biblia: say ganggan (Torah), saray salmo (Zabur), saray sinulat daray propeta, tan say ebanghelyo (injil).***

# WALAY SAKSAKEY LABAT YA TUWAN DIOS

1

Si Jehova a Dios tayo sikato so sakey á Jehova: Et sika aroen mo si Jehova a Dios mo ed amin á pusom tan dia ed amin á kamarerwam, tan dia ed amin á pakayarim. —Deuteronomio 6:4b, 5

Ta onia so kuan nen Jehova ya amalsa ed saray tawen, say Dios ya anibukel tan nangawa na dalin, sikato ya an̄giletneg ed sikato tan sikato so pinalsa to ya aliwa a kibalatar, ya tinibukel to ta pian sikato so panayaman: Siak si Jehova; et angapo la so sananey.

—Isaias 45:18

Sikayo so saray tasik, kuan nen Jehova . . . ; pian naamtaan yo tan

sisiaen yo ak tan natalosan yo a siak iman: angapo nen saman so agawa a Dios ya inmona nen siak, tan angapo met naani so ontombok ed siak. Siak, siak lanlamang si Jehova; no aliwa a siak angapo komon so manañgilaban.

—Isaias 43:10, 11

Pian saray amin a baley ed dalin naamtaan da a si Jehova, sikato so Dios; angapo so arum.

—I. Ar-Ari 8:60

Nengneng yo ak, et nilabankayon amin a sampot na dalin; ta siak so Dios, et angapo la so sananey.

—Isaias 45:22

Si Jehova mapañgasi tan magracia, mabanayat á manpasnok tan daakan ed panañgasi. Ta unong á say tawen et atagey nen say dalin, ontan so kabaleg na maaron abig na linawa to ya onkana ed saraman so ontakot ed sikato.

—Salmos 103:8, 11

Bangbalet say maaron abig na linawa nen Jehova sikato so manlapu ed andi anga ya anga ed andi anga ed saraman so ontakot ed sikato, . . . tan saraman so mannodnot ed saray gangan to pian sumpalen da ra.

—Salmos 103:17a, 18b

Siopa so sakey a Dios a siñga si-ka, a mamerdona na inkauges, . . .

ta manliket ed maaro ya abig na linawa.  
—Miqueas 7:18

Sikato so abig na linawa nen Jehova ya ag itayo naopot, ta saray panañgasi to ag onkulang.

—Tagleey 3:22

Ta angan amaermen, balet sikate walaan na panañgasi unong ed karakel na maaro ya abig na linawa to.

—Tagleey 3:32

Dia ed mapañgasi a too iparongtal mo so inkasika a mapañgasi.

—Salmos 18:25a

O misalamat kayo ed Jehova, ta sikato maong; ta say abig na linawa to magnayon lawas.

—I. Awaran 16:34

Si Jehova pinmatnag ed siak sa-nen abayag la ya inkuan to, On, si-ka aroen ta ka ed maando a pana-ñgaro: kanian lapu ed maaro ya a-big na linawa inyasinger ta ka. Ta amtak so saray nonot a nonoten ko a nipaakar ed sikayo, kuan nen Jehova, nonot ira na kareen-an, aliwa a mauges, a mañgiter ed sikayo na ilalo ed kaonoran a ka-sampotan yo. —Jeremias 31:3; 29:11

Unong á say sake'ya ama aba-geyen to so saray ának to, ontan met nen Jehova abageyen to so saray ontakot ed sikato.

—Salmos 103:13

Nia, walaanak nen saman na ba-leg a kapaitan nipaakar ed deen

ko: Balet (O Dios) inarom so ka-marerwak ya inlaban mo ed kalin-sorong na kabulok; Ta inbantak mo so saray amin a kasalanan ko ed beneg mo. —Isaias 38:17

Tan sikami abirbir mi tan sini-sia mi so aro a say Dios wala ed si-kami. Aroen tayo ta sikato so añgaro ed sikatayo ya inmuna.

—I. Na Juan 4:16a, 19

Si Jehova a Dios mo wala ed pegley mo, sakey a makapanyari a mañgilaban naani; manliket naani a tekep na gayaga ed sika; man-painawa naani ed aro to; manliket naani ed sika ed panagkanta.

—Sofonias 3:17

## 4 SAY SANKA-IMPORTANTIAN YA BENGATLA ED BILAY SO SAY PIKABAT ED DIOS

Balet saray totoo ya amta ra so Dios da mabiskeg ira naani tan mangawa ra na kabayananian.

—Daniel 11:32b

No ag inġen say manpasirayew manpasirayew komon ed saya, a sikato walaan na pakatalos tan amta to ak, a siak si Jehova a mangawa a managamil na maaro ya abig na linawa, inkatunong, tan kaptekan, dia ed dalin; ta dia ed saraya a beñgatla manliket ak, kuan nen Jehova. —Jeremias 9:24

Mapalar so saray mañgunor na panamintuaan to ra, tan saray mañganap ed sikato a tinkepan na simoon á puso. —Salmos 119:2

Inyan ko ed arap mo so bilay tan say patey, say bendicion tan say ayew, sikato so makaseñgeg á pilien mo so bilay;... Say panañgaro ed Jehova a Dios mo, say pananumpal ed voces to tan say ipepeket ed sikato; ta sikato so bilay mo. —Deuteronomio 30:19b, 20a

Ta say kaabigan so pilalek ko, ya aliwa a say bagat; tan say pikakabat ed Dios a magmaong nen saray bagat a napoolan. —Oseas 6:6

Unong na paniñgás na ulsa a kalakian á mananap na danum na kolokolos, ontan met so paniñgás na kamarerwak á mananap ed si-ka, O Dios. —Salmos 42:1

# SAY KABIBILAY YA ARAWI ED DIOS PELIGROSO

5

Si Jehova wala ed sikayo, leleg ya wala kayo ed sikato; et no sikato so anapen yo, sikato so naromog yo; balet no sikato so ikaindan yo, sikayo so ikaindan to.

—II. Awaran 15:2b

Say puso manamaliño alabas nen saray amin a beñgatla, et sikato so mapalalo a mauges; siopa so makaamta ed sikato?

—Jeremias 17:9

Wala so dalan a siña maptek ed too, balet say sampot to sikara so saray dalan na patey.

—Uliran 16:25

Amta na Katawan so pañgilitar to ed saray masantos ed ka-

tokso, tan mañgikana ed saray alian matunong ed lepsag na kadudusa ne nasabi agew na panañgokom. —II. Na Pedro 2:9

Balet no agyo pakadenglen so voces nen Jehova, no ag inñen onalagey kayo sumpa ed gangan nen Jehova, sirin say lima nen Jehova sikato naani sumpa ed sikayo. —I. Samuel 12:15a

No siopaman á too agmansian-sia ed siak, sikato so nibantak á siña saña, et namagaan; et sikara so tiponen da, tan ibontok da ra ed apuy, et napoolan ira.

—San Juan 15:6

## PIAN NAKABATAN TAYO SO DIOS NAKAOKOLAN TAYON ANAPEN

Et anapen yoak naani, et naromog yoak, sano anapen yoak ed simoon a puso yo. —Jeremias 29:13

... Osisaen mo a siñga saray inyamot a kayamanan: Diad ontan ... naromog mo so pikakabat ed Dios. —Uliran 2:4, 5

Mankerew kayo, et naitdan kayo; mananap kayo, et makalmo kayo; onpatok kayo, et nalúkasan ed sikayo. —San Mateo 7:7

Et no angapo so pananisia ag nayaran paliketen: ta say ondago ed Dios nakaokolan a sisiaen to ya wala, tan sikato so niiyan á mananumang ed saray mananap ed sikato. —Hebreos 11:6

Aroen ko so saray mañgaro ed siak; et saray mananap ed siak a maseeset náromog da ak.

—Uliran 8:17

Si Jehova maong ed saray manalagar ed sikato, ed kamarerwa a mananap ed sikato. —Tagleey 3:25

Et dia ed saksakey á too ginawa to a pansenñegan na amin á naciones na saray totoo... Pian anapen da so Dios, ompan dia ed pankarkarapas da, sikato so naromog da, angan wala ed ag arawi ed sinansaakey ed sikatayo.

—Gawa 17:26a, 27

Balet nipaakar ed siak, anapen ko so Dios. —Job 5:8a



Ta si Jehova a Dios yo sikato so mapalangkap tan mapañgasi, tan agto ilingaw so lupa to a manlapu ed sikayo, no manpatauli kayo ed sikato.  
—II. Awaran 30:9b

Ta sika, Katawan, maong ka tan maparaan ka a mamerdona, tan napnapno ka na maaron abig na linawa ed amin na saray ontawag ed sika.  
—Salmos 86:5

Singer kayo ed Dios, et sikato so onsinger naani ed sikayo.  
—Santiago 4:8a

Si Jehova asinger ed amin ya ontawag ed sikato, ed amin day ontawag ed sikato ed katuaan.  
—Salmos 145:18

Dago kayo natan, tan mankaka-tunongan itayo, kuan nen Jehova: angan saray kasalanan yo sikara so siñga eskarlata, napaputi ra a siñga say nieve; angan sikara so ambalaña a siñga karmesi, magmaliw ira a siñga ampoti a bago.  
—Isaias 1:18

Dago kayo'd siak, amin yo'n nasagpotan tan nabebelatan, et itdan ta kayo'y pampainawa. Ala yo'y pakok ed sikayo, tan manaral kayo'd siak; ta maoyamo ak tan mapaabeba ak a puso: et naromog yo'y inawa nipaakad ed saray kamarerwa yo. —San Mateo 11:28, 29

Et say ondago ed siak ag kon balot ipulisay. —San Juan 6:37b

¿Siopa ta ni makapipara ed sika, O Jehova, . . . á magloria ka ed inkasantom? —Exodo 15:11a

Angapo so masanto a siŋga si Jehova; ta angapo so nilikod ed sika. —I. Samuel 2:2a

Arawi ed Dios, a sikato mangawa na karelmeñgan, tan ed Makapanyarinamin, a mangawa na inkauges. —Job 34:10b

Santo, santo, santo, si Jehova na saray ejercito: say amin a dalin napno na liket to. —Isaias 6:3b

Ta onia so kuan na Atagey tan Baleg a manayam ed ando lan ando, a say ñgaran to sikato so Santo: Manayam ak ed atagey tan masanto a pasen. —Isaias 57:15a

Si Jehova matunong ed saray amin ya walwalna to, tan mapalangkap ed saray amin á kagagawa to. —Salmos 145:17

Angapo so maong nilikod so sakey, salanti Dios.

—San Marcos 10:18b

¿Siopa so ag ontakot ed sika, O Katawan, tan ag mañgigalang ed ñgaran mo? ta sika lambenġat so Santo. —Apocalipsis 15:4a

Itandoro yo si Jehova á Dios tayo, tan mañgigalang kayo ed masanto a pokdol to; ta si Jehova á Dios tayo masantos. —Salmos 99:9

Idayew da so abalbaleg tan tátakotan á ñgaran mo; ta sikato so Masantos. —Salmos 99:3

# SARAY TOTOO NA DIOS NAKAOKOLAN YA 9 MANBILAY NA MASANTON KABIBILAY

Sika sisiaen mo á say Dios sakey; maong so gawam: saray demonio sisiaen da met, et mangiwgiw ira. Bangbalet ¿labay mo ya amtaen, O toon andi kakanaan, a say panania ya angapo so gawa to et lepes?

—Santiago 2:19, 20

Dia ed saya mapatnag ira so anak na Dios, tan saray anak na diablo: angan siopa a mangawa na ag katunonñn ag kien na Dios, angan say ag to aroen so agi to.

—I. Na Juan 3:10

Tombok yo so kareenan ed saray amin a too, tan say kasantosan ta no angapo so saya, angapo

naani so makapinengneng ed Katawan. —Hebreos 12:14

Say dalan na marelmeng sikato so sakey a makapadimla ed Jehova: balet sikato aroen to so ontombok ed inkatunong. —Uliran 15:9

No ag inñen, unong a say anawag ed sikayo et masantos, masantos kayo met komon ed ganaganay panagbilay.

—I. Na Pedro 1:15

Anap yo so maong, ya aliwa a say mauges, pian manbilay kayo; et dia ed ontan si Jehova, a Dios na saray ejercito, wala naani ed sikayo, unong na kuan yo.

—Amos 5:14

Et anto ta so kaokolan nen Jehova ed sika, no ag say mangawa lambeñgat na inkatunong, tan mañgaro na kaabigay, linawa, tan manakar a maoy-oyamo ed Dios mo?  
—Miqueas 6:8b

Amtam so saray gangan, Agka mamatey, Agka mikalugoran, Agka mantakew, Agka mantasi na aliwa'n tua, Agka mansaol, Igalang mo so amam tan inam.  
—San Marcos 10:19

Sayan libro na gangan ag onarawi ed sañgim, no ag inñen sikato so omameñgen mo ed agew tan labi, pian naimatonan mo a gawaen so unong na amin a nisulat ed si-

kato: ta dia ed ontan nagawam so dalanmo a maaliguas, tan dia ed ontan maong so kasumpalan mo.  
—Josue 1:8

Aroen mo so Katawan á Dios mo ed amin á pusom, tan amin á kamarerwam, tan amin á kasil mo, tan amin ya isip mo; tan say kaparam a too onong ed sika lalamang.  
—San Lucas 10:27b

Tan ag kayo miaabobon onong ed sayan mundo: no ag inñen mañgoman kayo lapu ed kapasimbalo na kanonotan yo.  
—Taga Roma 12:2a

Manisia kayo ed Dios.  
—San Marcos 11:22b

Wala so anem a beñgatla a kagula nen Jehova; on, pitora so saray kadimla to: Saray mapangta a mata, matila a dila, tan saray lima a mañgibung na maalas a dala; puso a mannonot na saray marel-meng a gagala, salisali a masiglat ed kababatik a manuksa, matila a tasi a manbitla na tilatila, tan say mantanem na subakil ed saray sanaagi.

—Uliran 6:16-19

Ta siak, si Jehova, aroen ko so inkatunong, gulaen ko so pantakew.

—Isaias 61:8a

Balet saray matakot, tan ag manisia, tan saray makapaiñgoñgot, tan saray akapatey, tan saray managlawan, tan saray managanito,

tan saray manañgigalang ed kinondios, tan saray amin á matila, say apag da wala naani ed dayat á mandarlang ed apuy tan azufre; á sikato so komadua ya ipapatey.

—Apocalipsis 21:8

Kanian kawaloen yo so espiritu yo, et agyo paulian so angan siopa a managamil a sililiput sumpa ed asawa na inkaugaw to.

—Malaquias 2:15b

Et agyo paulian a say sakey ed sikayo mannonot na mauges ed saray puso yo a sumpa ed kaabay to; et agyo aroen so matila a samba: ta saraya ya amin sikara so beñgabeñgatla a kabosol ko, kuan nen Jehova.

—Zacarias 8:17

## SARAY TOTOO AG MAKAABOT ED SARAY LABAY NA DIOS

Balet kabat takayo, ya angapo ed inkasikayo so aro'y Dios.

—San Juan 5:42

Ta siopaman a mañonor na amin a gangan, et makasumpa ni ed sakey ed saray gangan, nankasalahan ed amin. —Santiago 2:10

Diad saman inkuan ko, Abagey ak la! ta nabalang ak; lapu ed too ak a marutak so saray bibil, tan manaayam ak dia ed pegley na baley a marutak so saray bibil.

—Isaias 6:5a

Kanian dia ed satan a too ya amta ton gawaen so maong, et ag to gawaen dia ed sikato so kawalaan na kasalahan. —Santiago 4:17

Onong na nisulat, angapo so matunong, angapo, angan sakey. Ta amin nankasalahan, tan maku-lang ira ed gloria na Dios.

—Taga Roma 3:10, 23

Angan siopa a mangawa na ag katunoñgn ag kien na Dios, angan say ag to aroen so agi to.

—I. Na Juan 3:10b

Sikatayo ya amin abalang itayo a siñga carnero; inmarap so balang sakey ed sikatayo ed dalan to lanlamang.

—Isaias 53:6a

¿Siopa so makasarag ya ontalindeg ed arap nen Jehova, saya a santo a Dios? . . . —I. Samuel 6:20b

# SARAY SARILI TAYON GAWA AG MAKAPALIKET ED DIOS

13

Ta itdan kora na pamintuaan ya wala so seseg da ed Dios, bangballet aliwa ya onong ed kakabatan. Ta dia ed ag da pikakabat na katonongan na Dios, tan dia ed seseg da a mañgiletneg na kien da, ag da intuek so inkasikara ed katonongan na Dios.

—Taga Roma 10:2, 3

Ta sikami ya amin nagmaliw kami a siñga sakey ya ag malinis, tan amin ya inkatunong mi sikara so siñga sakey ya arutakan a kawes.

—Isaias 64:6a

No kuan ko ed matunong, a sikato manbilay naani ya andi saw; no sikato manmatalek ed in-

katunong to, et mangawa na mauges, angapo naani ed saray matunong a gawa to so nanontan; no ag inñen say inkauges to a ginawa to, dia ed sikato ompatey naani.

—Ezequiel 33:13

Tan saray wala ed laman ag da nayarian á paliketen so Dios. Ta lapu ed gawa na gangan, angapo so laman á napatunongan ed arap to.

—Taga Roma 8:8; 3:20a

Aliwan lapu'd asusto kami ed inka sikamin dili, á mañgisip na bengatla'n siñga nanlapu ed sikamin dili; no ag inñen say inkasusto mi nanlapu ed Dios.

—II. Na Taga Corinto 3:5

## 14 SAY KASALANAN ISIAN TO ITAYO ED DIOS

Kanian onong a say kasalanan linmoob ed mundo lapu ed sakey á too, tan say patey lapu ed kasalanan; et say patey ed satan linma ed amin á too, ta amin nankasalanan. —Taga Roma 5:12

Et no say kaibgan na laman so nanlokong la yanak to so kasalanan, et no asabi to lay inkagnap to, say kasalanan yanak to so patey. —Santiago 1:15

Say kamarerwa a mankasalanan ompatey naani. —Ezequiel 18:20a

Balet saray inkauges yo so amasian ed sikayo tan ed Dios, tan saray kasalanan yo inyamot da so lupa to ed sikayo, dia ed ontan ya ag naani ondenġel. —Isaias 59:2

Et say mantombok ed mauges sikato so gawaen to a dili a patey to. —Uliran 11:19b

Onia so kuan na Dios, ¿Akin et loksoan yo so saray gangan nen Jehova, dia ed ontan ya agyo naryarian so onaliguas? lapud' no inkaindan yo si Jehova, sikato met inkaindan to kayo.

—II. Awaran 24:20b

Ta say yaalagey sikato so siġga kasalanan na ibawanen, tan say inkapañgetpañget sikato so siġga panañgigalang ed saray talintao tan dirios. Lapu ed pinaulian mo so salita nen Jehova, sikato met pinaulian to ka. —I. Samuel 15:23a



# SAY PASNOK NA DIOS WALA ED KASALANAN

15

Say Dios matunong ya okom; lanti, sakey á masanok ed saray bagel ya agewagew. —Salmos 7:11

Nipaakar ed saraya sikaray sengeg na isabi inñongot na Dios ed saray anak na kasognaran.

—Taga Colosas 3:6

Ta nipatnag so sanok na Dios manlapu ed tawen sumpa ed ganagana ya ag inkamaridios tan ag inkatunong na saray totó-o, ya amperen da so katuaan ed andi katonongan. —Taga Roma 1:18

A dia ed inkapno ra na amin ya ag inkatunong, karelmenñan, agum, mabanday á linawa; napno

ra na siblet, panagpatey, kolkol, kasaolan, karamsakan; managta-labotob, Managpabanday, manag-gola ra ed Dios, mapangta, atata-gey á linawa, malañgas, manag-palsa na kaugsan, matutulay ed saray ateng da. Andi pakatalos, ag ira matoor ed sipan, andi aro ra á niyanakan, andi panañgasi: A si-kara, dia ed inpakatalos da ed gan-gan na Dios, a saray managamil na saray ontan á beñgatla, nepeg da so ompatey, aliwa lambenñat a gawaen da ra no ag inñen abobo-nan da ni so saray mangawa ed si-kara. —Taga Roma 1:29-32

Tan onong á nigetar ed saray totoo ya ompatey ira a maminpin-san, tan sano kayari saya ontombok so kaokom. —Hebreos 9:27

Takey a makapataktakot a pamaakaran so napelag ed saray lima na Dios á mabilay. —Hebreos 10:31

Tan anengneng ko so saray inaatey, ankekelag tan anakakabaleg, ya wala ra ed arap na trono; tan saray libro nibuskag ira: tan sananey á libro so nibuskag, á sikato so libro na bilay: tan naokom so saray inaatey unong ed saray beñgatla ya wala a nisulat ed saray libro, unong ed saray gawa ra. Tan say ag aromog á nisulat ed li-

bro na bilay, nibantak dia ed dayat ya apuy. —Apocalipsis 20:12, 15

Ta say Dios ipatnag to so balang gawa ed kaokom, pati balang inyamot a beñgetla, no sikato kasi maong, odino sikato kasi mauges. —Eclesiastes 12:14

Et kuan ko ed sikayo, ya amin a salita ya andi kakanaan ya salitaen naani na saray totoo, sikato naani ebatan da dia ed agew na panañgokom. . . . Saray angeles onpaway ira naani, tan ibiig da naani so saray mauges ed saray matonong, tan sikara'y ibontok da ed horno na apuy.

—San Mateo 12:36; 13:49b, 50a

Saray mata nen Jehova wala ed balang pasen, a manbabantay ed mauges tan maong. —Uliran 15:3

O Jehova, sika sinokayan moak, et akabatan moak. Sika antam so kayoyorong ko tan say kakaalagey ko; sika natalosan mo so nonot ko ya wala ni ed arawi. Sika sokayan mo so basbas ko tan say kadodokol ko, tan kabat mo so saray amin á kagagawak. Ta angapo so sakey á salita dia ed dilak, no ag say, niá, O Jehova, antam ya sigpot. —Salmos 139:1-4

Ta si Jehova onnengneng ya aliwa a siñga say too ya onnengneng; ta say too onnengneng ed

mapaway a nengneng, balet si Jehova onnengneng ed puso. —I. Samuel 16:7b

¿Say anģiter na layag agto kasi narenģel? ¿Say nangawa na mata, agto kasi nanengneng? —Salmos 94:9

Ta saray matak wala ed saray amin a dalan da; ag ira nisanib ed lupak, ni saray inkauges da ag ira met niyamot ed saray matak. —Jeremias 16:17

Tan angapo so beñgatlan pinalsa ya ag nipanengneng ed arap to; no ag inģen saray amin á beñgatla wala ra a lakseb tan mapatnag ed saray mata na pañgitdan tayo na bilang. —Hebreos 4:13

## SAY PANAGTALIKOD ED KASALANAN NAKAOKOLAN

Wala ta so beñgatla a liket ko ed ipatey na marelmeng? kuan nen Katawan a Jehova; ag magmaong ta a sikato ompawil komon a manlapu ed dalan to, tan manbi-lay?  
—Ezequiel 18:23

Andi, kuanko ed sikayo: iñgen, no ag kayo manpataoli, natawtaw kayo met ya amin ed ontan.  
—San Lucas 13:3

Say manakbong ed saray inpa-kalokso to ag onaliguas; balet say mañgipatua tan mañgikaindan ed sikara makagamor na panañgasi.  
—Uliran 28:13

Angan natan ni, kuan nen Jeho-

va, ompawil kayo ed siak, ed si-moon a puso yo, tan tekep na pa-nayunal, tan pannañgis, tan pa-niñgel.  
—Joel 2:12

Alaen yo ed sikayo so saray sa-lita, et ompawil kayo ed Jehova: ikuan yo ed sikato, Ekalen mo ya amin so inkauges, tan awaten mo so maong.  
—Oseas 14:2a

Sikato mancanta ed arap na to-too, tan kuan to, nankasalanan ak, . . . Dinondon to so kamarer-wak a manlapu ed iloob ed kalin-sorong, tan say bilay ko naneng-neng to naani liwawa.

—Job 33:27a, 28

## SAY PAGBABAWI MANGITER NA PERDONA 19

Say marelmeng paulian to komon so dalan to, tan say too ya aliwa a maptek so saray kanontan to; et ompawil komon ed Jehova, et sikato naani kasian to; tan ed Dios tayo, ta sikato perdonaen to naani ed daakan. —Isaias 55:7

Si Jehova asinger ed saray wala ed kipapasen na sakey á nabtagan na puso; tan ilaban to so totoo ya wala ed sakey á kamarerwa a masakit ed panagbabawi.

—Salmos 34:18

... Pian ontainan ira komon balang too a manlapu ed mauges a dalan to; pian perdonaen ko so inkauges da tan say kasalanan da.

—Jeremias 36:3b

Bidbiren ko so kasalanan ko ed sika, tan say kasulitan ko agko inyamot: inkuan ko, ipatuak ed Jehova so saray insusunġay ko; et sika perdonaen mo so kasulitan na kasalanan ko. —Salmos 32:5

No ikonfesal tayo so saray kasalanan tayo, sikato matoor tan matunong a mamerdona na saray kasaianan tayo, tan linisan to itayo ed ganagana ya ag nikatunonġan. —I. Na Juan 1:9

Magbabawi kayo sirin, tan manpataoli kayo, pian napunas so saray kasalanan yo. —Gawa 3:19a

*Say pambabawi so panag-arawi ed kasalanan tan panagkumpisal ed Dios.*

## 20 SAY SAKRIPISYO ET NAKAUKULAN TAPIAN MAKAPAWIL TAYO ED DIOS

Say kasalanan nan-awit na pisian (pahina 14).

Ta say dala so mangawa na panakbung na kasalanan ed katu-noŋgan na bilay. —Levitico 17:11b

Tan onong na kuan na gangan, nŋalnŋali a ikuan ko a saray beŋgatla sikara so nagogolan na dala, tan no angapo so dala á ni-i-bung angapo so karondon.

—Hebreos 9:22

Angapo komon so pamalawan ed cordero yo, kalakian komon á mantaon na sakey taon: . . . Et say dala ed saray kaabuŋgan á panaayaman yo sikato naani paka-paŋgibiigan ed sikayo: et sano nanengneng ko so dala, lagsanan ta

kayo, et angapo naani paneria ya onla'n maneral ed sikayo.

—Exodo 12:5a, 13a

Et si Abraham inkuan to, Say Dios á dili so maŋgiter naani kilaw á carnero ya onkana a sakey á poolan ya ipaŋgaro. Et si Abraham intangwa to so saray mata to, ninmengneng, et, nia, ta dia ed beneg to wadman so sakey á carnero a kalakian á nipaŋget ed makdel á kabalansian lapu ed nikagor so saklor to: et si Abraham linma tan inala to so carnero a kalakian et sikato so inyapay to a poolan ya ipaŋgaro á sinmandi ed anak to.

—Genesis 22:8a, 13

## SI JESUS SO KORDERO YA INTER NA DIOS 21

Dia'd kaimbuasan nanengneng nen Juan si Jesus á yála ed sikato, et kuan to, ¡Nia, so Cordero'y Dios, ya mañgekal na kasalana'y mundo! —San Juan 1:29

Tan aliwa met á diad panamegley na dala na saray kanding tan saray kilaw na vaca, no ag lapu ed talonggaring na dala to a dili, linmoob ya aminpinsan nipaakar ed andi angaan, ed masanto a pasen ya agamoran to so maando ya inkarondon. Ontan met si Cristo nisaklang ed aminpinsan pian awiten to so saray kasalanan na saray dakel. —Hebreos 9:12, 28a

Bang ta amta yo ya aliwa'n dia

ed panamegley na maidederal a beñgatla á siñga say pilak tan balitok so impakarondon ed sikayo; no ag iñgen dia ed panamegley na mabli'n dala, á siñga dala na sakey á cordero ya andi dumsis tan tilol, salanti say dala nen Cristo.

—I. Na Pedro 1:18a, 19

Say dala nen Cristo, á lapu'd panamegley na Espiritu ya andi angaan insaklang to so inkasikato'n dili ya angapo so tilol to ed Dios ¿ag ka lalo a manonaan á linisan to so saray conciencia yo ed saray inatey á gawa pian manlinkor kayo ed Dios á mabilay?

—Hebreos 9:14

## 22 SAY PANANONDON SO INTER LABAT NA DIOS

Et apatunoñgan ira met ed gracia to ya andi bayar á lapu'd inkarondon ya wala ed Cristo Jesús; a sikato so tinoro na Dios ya makapapa, lapu'd pananisia, ed dala to.

—Taga Roma 3:24, 25a

Bangbalet say Dios ipurek to so dilin aro to ed sikatayo, ta anta, makasalanan itayo ni, si Cristo inatey lapud sikatayo. Nagkalalo ni sirin, dia ed inpakapatunong tayo natan lapu ed dala to, nilaban itayo naani ed sanok na Dios ed panamegley to. —Taga Roma 5:8, 9

Diad inpikabat mi á say too ag napatonong ed saray gawa na gangan, no ag lapu ed pananisia

ed Jesu-Cristo, sikami met anisia kami ed Jesu-Cristo.

—Taga Galacia 2:16a

Ta lapu ed gracia nilaban kayo ed panamegley na pananisia; et saya ag nanlapu ed sikayon dili: ta sikato so langkap na Dios.

—Taga Efeso 2:8

Sikato so patuaen na saray amin á profetas, á balang sakey á manisia ed sikato, awaten to so kaekal na saray kasalanan lapu ed ñgaran to.

—Gawa 10:43

Et angapo so arum ya kilabanan: ta angapo so arum á ñgaran ed lepsag na tawen, ya niiter ed saray totoo, á nayaran kilabanan tayo.

—Gawa 4:12



... Si angel Gabriel nibaki a nanlapu'd Dios ed sakey a ciudad na Galilea, a man ñgaran na Nazaret, ed sakey á virgen ya akidesposada ed sakey á laki á man ñgaran na Jose, tobo ed abung nen David; et say ñgaran na virgen sikato so María. . . . Et say angel inkuan to ed sikato: Agka antakot, Maria, ta akaromog ka na pamalangkap ed Dios. Et nia, ilokon mo tan yanak mo so sakey ya anak á laki et tawagen mo so ñgaran to á JESUS. Sikato naani baleg, et niñgaran ya Anak na Sankatageyan; . . . et say panarian to andi anga to. Et inkuan nen Maria ed angel: Panon to nia, ta angapo so kabat ko a la-

ki? Et inmebat so angel tan inkuan to ed sikato, Say Espiritu Santo onla ed sika, et say pakapanyari na Sankatageyan taroñgan toka: kaniaan say nianak met niñgaran naani Santo, say Anak na Dios. . . . Ta angapo so salita a manlapu ed Dios ya andian na pakayari. Et inkuan nen Maria: Nia, so aripen na Katawan; nagawa ed siak so unong na salitam.

—San Lucas 1:26-38a

*Say too bukor da so linmoob ed sayan mundo ya aliwan bunga na panagasawa nen adan tan nen Cristo. Si adan nanawit na kasalanan ed mundo, balet si Jesus nanawit na pananalo ed kasalanan.*

A bangta sikato'y wala ed ereng na Dios, ag to inbilang a say inkaparpara to ed Dios sakey a beñg-atla'n bebenbenan to nen saman.

—Taga Filipos 2:6

Siak tan say Ama saksakey kani. Ikuan yo ed saya so pinasantos tan inbaki nen Ama dia ed mundo, Sika mansalita ka na mabanday; nisengeg ed inkuan ko, Siak so Anak na Dios? —San Juan 10:30, 36

*Si Jesu-Cristo, ya andi anggaan ya salitay Dios so mabilay lawas. Lapud sakey ya milagro so ginaway Dios ya sikato et ontoo ed eges nen Maria ed pisikal. Sikato so kabat ya anak na too tan ed edpiritual, sikato so kabat ya*

*anak na Dios. Saray kasulatan uusaren da so salitan “anak” pian ipaliwawa ra so relasyon na Dios tan say salita to—si Jesu-Cristo.*

Kanian sano onloob dia ed mundo, kuan to:... Ingen sakey á laman so inparaan mo ed siak.

—Hebreos 10:5

A nipaliwawa ya anak na Dios ya walaan na pakayari, onong na espiritu na kasantosan, lapu'd inkioli ed bilay á nanlapu ed saray inatey, salanti si Jesu-Cristo á Katawan tayo.

—Taga Roma 1:4

Si Tomas inmebat tan inkuan to ed sikato, Katawan ko tan Dios ko.

—San Juan 20:28

Tan andi supiatan, baleg se misterio na kasantosan; say nipatnag ed laman. —I. Na Timoteo 3:16a

Ta dia ed sikato manayam ya ami kapnekan ed Inka Dios á ni-paakar ed laman.  
—Taga Colosas 2:9

Ta dia ed sikatayo nianak so saksakey ya ugaw, dia ed sikatayo saksakey ya ugaw a laki so niiter; et say uley wala naani ed tapew na abala to; et say ñgaran to natawag nani a Makapakelaw, Mananimbawa, Makapanyari a Dios, Andi angaan ya Ama, Principe na Karceenan.  
—Isaias 9:6

Inkuan nen Jesus ed sikara,

... Nen ag ni nianak si Abraham, wala ak la. —San Juan 8:58

Sikato so wala nen saman ed mundo, tan say mundo agawa ed panamegley to et sikato so ag kinabat na mundo. —San Juan 1:10

Ta wala so saksakey á Dios, tan saksakey met á Manamegley ed Dios tan saray totoo, say too, si Cristo Jesus. Ya inter to so inkasikato ya inpanondon ed saray ganagana. —I. Na Timoteo 2:5, 6a

Á dia ed sikato so kawalaan na karundon tayo, say pamerdona ed saray kasalanan tayo: Á sikato so talintao'y Dios ya ag nanengneng.  
—Taga Colosas 1:14, 15a

## 26 SAY BIBLIA (KASULATAN) SO SALITAY DIOS

Ta angapo so profecia a nanlapu ed linawa na too, no ag saray totoo nansalita ra a nanlapu ed Dios, diad inpanenieg ed sikara na Espiritu Santo. —II. Na Pedro 1:21

(Unong na insalita to ed sañgi na saray masantos á profetas to á nanlapu nen inmuna).

—San Lucas 1:70

Say Espiritu nen Jehova nansalita ed panamegley ko, tan say salita to wala ed dilak.

—II. Samuel 23:2

Et saraya a salita, ya igangan ko ed sika ed sayan agew, nepeg da so ontatak ed pusom.

—Deuteronomio 6:6

Amin a Sulat ya inpuyan na

Dios sikato met so maabig á pakaralan, pakasumalan, pakasimbawaan, tan pakapanontonan a sikato so wala ed katunonñan.

—II. Na Timoteo 3:16

Ta saray bengatla a nisulsulat nensaman, nisulat ira ya onkana ed kibañga 'tayo, ta pian lapu ed anos tan lapu ed panamaligliwa na saray Sulsulat, wala so ilalo tayo.

—Taga Roma 15:4

Naliliñgo kayo, lapu'd ag yo amta so saray sulsulat, tan say pakapanyari' Dios.

—San Mateo 22:29b

Ta sika pinaabalbaleg mo so salitam ya alabas nen say amin á ñgaran mo.

—Salmos 138:2b

Tan nankawes na sakey á kawes ya awalsikan na dala: et say ñgaran to natatawag na Say Verbo na Dios. —Apocalipsis 19:13

Dia ed agpo wala la so Verbo, tan say Verbo wala ed Dios, tan say Verbo sikato so Dios. Et say Verbo nagmaliw á laman, tan akipan-ayam ed sikatayo.

—San Juan 1:1, 14a

### *Ipakabat Nen Jesus So Dios*

Angapo so too ya akanengneng ed Dios angan kapigan; say Bogbogtong ya Anak, ya wala ed akwalan na Ama, sikato so añgipaliwawa ed sikato. —San Juan 1:18

### *Say Dios Mansasalita Ed Panamegley Nen Jesus*

Say Dios ya akisalita dia ed nanduruma a pamaakaran tan dia ed nagsisananey á nengneng nen inmuunan panson ed saray atateng dia ed panamegley na saray profetas, dia ed kaonoran na sarayan agew akisalita ed sikatayo dia ed panamegley na Anak to, á sikato so tinoroton manawir ed saray amin a beñgatla, á sikato met so nan-gawaan to ed mundo.

—Hebreos 1:1, 2

Salitaen ko so saray beñgatla ya anengneng ko ed Amak.

—San Juan 8:38a

## SAY NISULAT TAN MABILAY YA SALITA INPANKUMPARA

### *Say Biblia Panangan Na Kamarurwa*

Aliwa á say tinapay labat so na panbilay na too, noag say amin á salitan onbesngaw ed sañgi Dios.  
—San Mateo 4:4b

### *Say Biblia Sisilewan To So Dalan Tayo*

Say salitam sikato so sakey á silewan ya onkana ed saray salisalik, tan sakey á liwawa ya onkana ed basbas ko. —Salmos 119:105

Say kilulukas na saray salitam mañgiter na liwawa; mañgiter na pakatalos ed saray andi amta.  
—Salmos 119:130

### *Si Jesus So Tinapay Ya Nanlapu Ed Tawen*

Siak so tinapay a mabilay a linmasor a nanlapu ed tawen: no wala so mañgan ed saya a tinapay, manbilay lawas. —San Juan 6:51a

### *Si Jesus So Liwawa Na Mundo*

Dia ed sikato so kawalaan nen saman na bilay; et say bilay sikato so silew na saray totoo. Kaniyan si Jesús nansalita lamet ed sikara, á kuan to, Siak so silew na mundo: say ontombok ed siak ag manakar ed kabilungtan, balet wala ed sikato so silew na bilay.  
—San Juan 1:4; 8:12

**Say Biblia Mangiter Na  
Mabungan Bilay**

No ag say gayaga to wala ed gangan nen Jehova; tan diad' gangan to mandalepdep ed agew tan labi. Et sikato mipara ed sakey a kiew á nitanem ed abay na saray ag-agos na danum, a mamapaway na bunğa to no panaon to.

—Salmos 1:2, 3a

**Si Jesus Mangiter Na 29  
Mabungan Bilay**

Mansiansia kayo ed siak, tan siak ed sikayo. Siak so uvas, sikayo so sañgasaña: Say mansiansia ed siak, tan siak ed sikato, sikato so manbuña na dakel: ta no andi ak angapo so nagawaan yo.

—San Juan 15:4a, 5

**SARAY KASULATAN IPAPAKABAT DA  
SI JESU-CRISTO**

Osisan yo so saray sulsulat, ta nonoten yo á dia'd sikara wala so bila'yo'n maando; et saraya so mantasi ed siak. —San Juan 5:39

Et insenğeg to nanlapu ed Moi-

sés tan manlapu ed saray amin á profetas impaliwawa to ed sikara dia ed saray amin a sulat so saray benğatla nipaakar ed sikato lanlamang. —San Lucas 24:27

## SAY ANDI ANGGAAN YA SALITAY DIOS AG MANGOOMAN

Lawas lan lawas, O, Jehova ya akaletneg so salitam ed tawen. Say katiponan na salitam sikato so katuaan; tan balang sakey ed saray matunong a panañgisísip mo manando lawas.

—Salmos 119:89, 160

Say dika namagaan, say bolaklak nalenes; balet say salita na Dios tayo mansiansia ed ando lan ando.

—Isaias 40:8

Anga'd kabalang na tawen tan dalin, ag balot nabalang so angan sakey á jota ono sakey á tulnek na gangan, ya anga ed kasumpal na amin á beñgatla.

—San Mateo 5:18b

Tan say sulat ag nayari'n sumlanġen.

—San Juan 10:35b

### *Say Too Ag To Nayarin Sali-en Ya Umanen Su Biblia*

Say beñgatla ya antokaman ya igangan ko ed sikayo, sikato so nepeg yo ya unoren á gawaen: agmo aaruman nisay bawasan mo.

—Deuteronomio 12:32

Agmo aruman so saray salita to, ompan baaten to ka, tan naromog ka a matila.

—Uliran 30:6

Tan no wala so mañgekal ed saray salita na libro na sayan profecia, say Dios ekalen to so apag to ed kiew na bilay.

—Apocalipsis 22:19a



# SAY IMPATEY NEN JESUS NANTOOR ED PLANO NA DIOS

31

Kanian aroen to ak nen Ama, lapu'd ited ko so bilay ko, pian sikato'y alaen ko lamet. Angapo so mañgekál ed siak na bilay ko, inñgen sikato so iter ko manlapu ed inkasiak. Wala'y pakayarik ya mañgited na bilay ko, tan wala so pakayarik a mañgala lamet ed sikato.

—San Juan 10:17, 18a

¿Ono ísipen mo ya ag ko nayaran á kerewen ed Amak, et sikatoy ibaki to ya angan natan ed siak so masolok a labindua'n legion na angeles? ¿Panon balet so kasumpal na saray sulsulat, ya ontan so kaokolan á nagawa?

—San Mateo 26:53, 54

Balet saray beñgatla'n inpakabat na Dios nen inmuna ed sañgi na saray profetas, salanti panirap nen Cristo, onia so inkasumpal to.

—Gawa 3:18

So saya'n niyawat lapu ed tinandaan á linawa tan lawas á pikakabat na Dios, pinate'yo tan inpasak yo ed cruz ed panamegley na lima na saray maramsak á totoo.

—Gawa 2:23

Angan ontan apaliket ed Jehova so pamasireg ed sikato; sikato so inyan to ed ermen: sano gawaen mo so kamarerwa to a sakey a bagat a nipaakar ed kasalanan.

—Isaias 53:10a

## SAY IMPATEY NEN JESUS IMBAGA DARAY NANTASI

Tan pati sikato inpasak da ed cruz so duara'n tulisan; sakey ed nikawanan a lima to, sakey ed nikawigi to. Et asumpal so Sulat, a kuan to: Tan sikato so inbilang ed saray marelmeng.

—San Marcos 15:27, 28

Et si Jesus inmakis lamet na maksil a voces tan inderew to'y espíritu to. . . . tan say dalin yinmegyeg; tan saray batobato apisagpisag ira; Bang say centurion, tan saray ibiba to a manbabantay ed Jesus, sanen anengneng da so yegyeg, tan saray beñgabeneñgatla ya agawa, tinmakot ira'n mapa-

lalo, á kuan da, Petepeteg a saya sikato so Anak na Dios.

—San Mateo 27:50-51, 54

Balet sanen akasabi ra ed Jesus, tan anengneng da ya inatey la, ag da piniley so salito: Angaman ontan sakey ed saray sondalo sinegkal to na sakey a gayang so diking, et tampol walay pinmaway a dala tan danum. . . . Ta sarayan beñgatla agawara, pian say surat nasumpal, Angan sakey beñgat a pokel to ag naputer. . . . Et . . . Onnengneng ira nani, Ed samay sinegkal da.

—San Juan 19:33-37

Say Dios, balet, pinaoli to ed bilay, á naokpos ed saray irap na patey: lapu'd ag nayari a pokpokan na patey. Saya'n Jesús pinaoli Dios ed bilay, á sikato so natasian mi ya amin. —Gawa 2:24, 32

Dia ed ontan lapu ed saray anak minanabang ira ed laman tan dala, sikato met a dili akinabang ed satan; pian lapud ipapatey bagbagen to so kawalaan na pakayari na ipapatey, salanti, say diablo; Tan ilaban to ra ed amin lapu ed takot da ed ipapatey wala ran amin ed legan na bilay da ya inpauleyan ed inkaaripen.

—Hebreos 2:14, 15

O patey, ¿iner so kawalaan na inpanalom? O patey, ¿iner so kawalaan na otot mo? Et salamat ed Dios, ta itdan to itayo na panalo lapu ed Katawan tayo a Jesu-Cristo. —I. Na Taga Corinto 15:55, 57

Tan say Mabilay; tan inatey ak, tan nia, ta mabilayak ed ando lan ando, tan wala ed siak so saray tombok na patey tan say Hades. —Apocalipsis 1:18

Balet nipatnag natan dia ed panamegley na impayawar na Manangilaban ed sikatayo á si Cristo Jesus, á sikato so anñibalang ed patey, tan intarok to so bilay tan say agipapatey lapu ed inkipasen na evangelio. —II. Na Timoteo 1:10

## ANTOY NAKA-UKULAN YA GAWAEN TAYO ED KINEN JESUS

Nia, wala ak ed pinto tan manpatok ak: no wala so siopaman a too ya ondenġel na voces ko tan mañgilukas na pinto, onloob ak ed sikato, tan mipangdem ak ed sikato, tan sikato ed siak.

—Apocalipsis 3:20

Awat yo so Espiritu Santo. . . . Kerew kayo, et awaten yo, pian say gayaga yo nayadyari.

—San Juan 20:22b; 16:24b

Lapud no dia ed sañġim ipatum si Jesús á sikato so Katawan, tan sisiaen mo ed pusom a say Dios pinabañgon to ed saray inatey, nilaban ka. —Taga Roma 10:9

Say mañgaro ed ama ono ina ya

nagkalalo nen say siak ag maka-na'd siak; . . . Saman la inkuan nen Jesus ed saray babañgatan to, No Say siopaman á too et labay to'y ontombok ed siak beneġan to'y dili ya inkasikato, et alaen to'y cruz to, tan tomboken toak. Ta siopaman á mañgilaban komon na bilay to nabalang to nani: et siopaman á makabalang naani na bilay to niseñġeg ed siak sikato'y naalmo to.

—San Mateo 10:37a; 16:24, 25

Tan no sikayo kien kayo nen Cristo, ontan sirin ilalak kayo nen Abraham, tan mananawir unong ed sipan. —Taga Galacia 3:29

# LAPUD KINEN JESUS AWALAAN TAYOY BALON BILAY

35

Tan saya so pantasi, ya say Dios initdan to itayo na maandon bilay, et sayan bilay wala ed Anak to. Say wala ed sikato so Anak, wala ed sikato so bilay.

—I. Na Juan 5:11, 12a

Nipasak ak ed cruz ya ibak si Cristo; et aliwa lan siak so mabilay no ag inġen si Cristo so mabilay ed siak; tan say bilay á panbilayan ko natan ed laman, panbilayan ko lapu ed pananisia, say pananisia a wala ed Anak na Dios.

—Taga Galacia 2:20a

Kanian no siopaman a to-ó wala ed Cristo, sikato so sakey á balo'n pinalsa: saray daan á beñgatla lin-

mabas la ra; nia, nagmaliw iran balo. —II. Na Taga Corinto 5:17

Ta say gangan na Espiritu na bilay ed Cristo Jesús inbolos to ak ed gangan na kasalanan tan patey.

—Taga Roma 8:2

Sarag ta sinmibual kayo lamet ed aliwa'n dia'd maledederal a bini no ag dia'd ag nederal, lapu'd panamegley na salita'y Dios, a mabilay tan magnayon ya andi anga. Panpilalekan yo komon, á siñga saray kapangyanak ya ugugaw, so gatas a maespiritu ya andian na saol to a mamabaleg ed sikayo ed kilalaban. —I. Na Pedro 1:23; 2:2

## 36 SAY DIOS SO AMA DARAY TOTOO TO

Ama na saray ulila ed ama, tan sakey a okom na saray balo a bibii, say Dios ed masanto ya aya-man to. —Salmos 68:5

Balet natan, O Jehova, sika so Ama mi; sikami pitek kami, et sika so domadamili; et sikami ya amin so gawa no limam. Sika O Jehova, sika so Ama mi; Mananondon mi a manlapu ed ando lan ando sikato so n̄garan mo.

—Isaias 64:8; 63:16b

Et nagawa ya, dia ed pasen ya aṅgibagaan ed sikara, Sikayo aliwa kayo a baley ko, nibaga naani ed sikara, Sikayo so saray anak na Dios a mabilay. —Oseas 1:10b

No sikayo sirin, anta mauges

kayo, amta yo'y maṅgiter na maong iran panaṅgaro ed saray anak yo, ḷagni iṅgen nagkakalalo a maṅgiter na maong ira'n paaṅgaro so Ama yo ya wala'd tawen ed saray onkerew ed sikato? ... Kanian onia-sirin no mikasi kayo; Ama mi'n wala ka ed tawen, Nagalang komon so n̄garan mo.

—San Mateo 7:11; 6:9

Tan akoen takayo, Tan siak naani Ama yo, tan sikayo naani ana' ko a lalaki tan bibii, kuan na Katawan á makapanyari ya amin.

—II. Na Taga Corinto 6:17b, 18

Ta ganagana ya intonton na Espiritu na Dios sikara ya so anak na Dios. —Taga Roma 8:14

# LAPUD KINEN JESUS AKABATAN TAYO SO DIOS BILANG AMA

37

Si Jesus kuan to ed sikato, Siak so dalan, tan say katuaan, tan say bilay: angapo so ondateng ed Ama, no ag dia ed panamegley ko. No akabatan yo ak, akabatan yo met so Amak. No say sakey á too aroen to ak, onoren toy salitak: et sikato so aroen nen Amak, tan on-la kami ed sikato, tan gawaen mi panayaman mi pati sikato.

—San Juan 14:6, 7a, 23b

... Say Dios inbaki to so Anak to, ... pian awaten tayo so kigaton ya anak. Kanian aliwa ka la ya aripen, no ag inġen anak; et no anak, mananawir met ed panamegley na Dios. Ta sikayon amin

anak kayo na Dios, lapu ed panania ed Cristo Jesus.

—Taga Galacia 4:4, 5, 7; 3:26

Balet amiamin ya aġawat ed sikato, inter to'd sikara so pan-katononġan a magmaliw ya anak na Dios, salanti saray manisia ed nġaran to.

—San Juan 1:12

Tan no wala so toon mankasalan, wala so Apireng tayo ya on-arap ed Ama, si Jesu-Cristo a matunong.

—I. Na Juan 2:1b

Ta diad panamegley to sikatayo a parapara wala ed sikatayo a bolós so iloloob ed Ama lapud virtud na saksakey á Espiritu.

—Taga Efeso 2:18

## 38 SI JESUS MANGI-ITER NA PANANGARO, LIKET TAN DEEN

Say ag mañgaro ag to kabat so Dios; ta say Dios sikato so aro. Say Dios sikato so aro; tan say mansiansia ed aro, mansiansia ed Dios, tan say Dios mansiansia ed sikato. —I. Na Juan 4:8, 16b

Tan manaanusan kayo ed sakey tan sakey, mapañgasi, manpiperdonaan so sakey tan sakey, á siñga met say Dios pinerdona to kayo ed Cristo. —Taga Efeso 4:32

Lapu ed saya amin a too nabirbiran da'ya sikayo ray babañgatan ko, no wala so aro yo ed sakey tan sakey. —San Juan 13:35

Sika itorom ed siak so basbas na bilay: dia ed arap mo so kawa-

laan na kapnoan na gayaga; dia ed nikawanan mo wala so inawa a magnayon lawas. —Salmos 16:11

Balet say buñga na Espiritu sikato so aro, liket, deen. —Taga Galacia 5:22a

Sikatayo sirin ya apatunong lapu ed pananisia, wala so kareenan tayo ed Dios, ed panamegley na Katawan tayo á Jesu-Cristo. —Taga Roma 5:1

Say kareenan so itila'ko ed sikayo; say kareenan ko iter ko ed sikayo: aliwan siñga panañgiter na mundo, so pañgiter ko ed sikayo. Ag nagonigon so puso yo, ag mot sitatakot. —San Juan 14:27



# SI JESUS BILAYEN TO LAMET IRAY TUWAN DISIPULO TO

39

Balet no say Espiritu na saman so amañgon ed Jesus a nanlapu ed saray inatey manaayam ed sikayo, saman so amañgon ed Cristo Jesus ed saray inatey itdan to na bilay met so maipapatey á kalamanan yo, lapu ed Espiritu to á manaayam ed sikayo.

—Taga Roma 8:11

Tan say Dios binañgon to so Katawan, tan ontan to met bañgonen to itayo lapu ed pakayari to. —I. Na Taga Corinto 6:14

Ta saya sikato so linawa nen Amak, ya amin a makanengneng ed Anak, tan manisia ed sikato,

nawalaan na bilay ya andi angaan; et sikato so paolien ko ed bilay ed kaonoran ya agew.

—San Juan 6:40

Ta lapu'd too so sinabian napatay, lapu ed too met so sinabian na kioli ed bilay na saray inaatey. Lapud kinen Adan so pateyan na amin, entan met diad kinen Cristo onoli'ra ed bilay. Et balang sakey dia ed dilin bilang to: si Cristo so inmona; insan saray kien nen Cristo ed isabi to.

—I. Na Taga Corinto 15:21-23

Lapu'd mabilay ak, sikayo met manbilay kayo. —San Juan 14:19b

## AG YO LINGWANAN SO SAYAN MATALUNGARING YA KILALABAN

Say sakey a too á nanmodmora ed gangan nen Moisés lapu ed duara odino talora a tasi ompatey ya andi beñgatla ya panañgasi: ¿Anto so masubsubeg á dusa ya nonoten yon maneped ed saman so añgigatin ed lepsag na saray salisali to ed Anak na Dios, tan inisip to á siñga marutak so dala na sipan á sikatoy nisaklañgan to, tan pinabaiñganto so Espiritu na gracia? —Hebreos 10:28, 29

Say mañgipolisay ed siak, tan agmañgawat na saray salitak, walay sakey a mañgokom ed sikato: say salita a sinalitak, sikato lanlamang so mañgokom ed sikato ed

kaonoran ya agew. —San Juan 12:48

Kanian inkuan ko ed sikayo, ya ompatey kayo ed saray kasalanan yo; ta no ag yo sisiaen a siak (Cristo,) ompatey kayo ed saray kasalanan yo. —San Juan 8:24

Et kuan ko ed sikayo, kakaarok, Ag kayo antakot ed saray mamatey na laman, et kayari to angapo la so arum a nayarian da a gawaen. Inñgen ipasakbay ko ed sikayo no siopa so tako tan yo: tako tan yo man, so kayari pamatey to wala so pakayari to á mañgipelag ed infierno; on kuan ko ed sikayo, Sikato so takotan yo.

—San Lucas 12:4, 5

Bangta tinandaan to so sakey ya agew á sikato so pañgokom to naani ed mundo onong ed katu-noñgan, ed panamegley na saman á laki á tinandaan to; á sikato so pinaletan to ed saray amin, á sikato so pinaoli to ed bilay á nanlapu ed saray inatey. —Gawa 17:31

Ta say Ama agmañgokom na siopaman a too, inter to inñen so amin a panañgokom ed Anak; ta piano amin igalang da so Anak, á siñga say panañgigalang da ed Ama. —San Juan 5:22, 23a

Ta nakaokolan ya onpatnag itayo ed panañgokoman nen Cristo; piano balang sakey awaten to ... onong ed ginawa to, maong

odino mauges.

—II. Na Taga Corinto 5:10

Dia ed agew á pañgokom na Dios ed saray inamot na saray too, ... lapu ed Jesu-Cristo.

—Taga Roma 2:16

Sano ompayawar so Katawan tayo a Jesus á manlapu ed tawen ya ibato so saray angeles na pakayari to, ... iter to so panamales ed saray ag mikabat ed Dios, tan dia ed saray ag ontolok ed evangelio na Katawan tayon Jesus.

—II. Na Taga Tesalonica 1:7b, 8

Inñen sarayan kabosol ko, ya ag da komon labay á manari ak ed sikara, yakadyo'ra dia, et pateyen yo'ra ed arap ko. —San Lucas 19:27

## ALIWAN AMIN YA MANGIBABAGAN ONTOTOMBOK ED KINEN JESUS ET KAYARIAN TO

Ipaliwawa ra ya amta'ra so Dios; inġen dia ed saray gawa sikato so benegan da. —Tito 1:16a

Balet siopaman a too ya angapo ed sikato so Espiritu nen Cristo, sikato so ag to kien.

—Taga Roma 8:9b

Et onyorong ira ed arap mo a siġa say baley ko, tan denglen da so saray salitam, balet agda ra sumpalen . . . . —Ezequiel 33:31b

Sayan baley igalang to ak ed saray bibil da; Say puso ra balet arawi'd siak. —San Mateo 15:8

Aliwa'n balang sakey a mankuan ed siak na, Katawan, Kata-

wan, et enloob naani ed panaria'y tawen; noag inġen say manġonor na linawa nen Amak ya wala ed tawen. Dakel naani ray mankuan ed siak no saman ya agew, Katawan, Katawan, ġagkami ta anġiprofeta lapu ed nġaran mo, tan dia'd nġaran mo pinapaway mi ray demonio, tan lapud nġaran mo nangawa kami makapakelaw ira'n gawa? Et saman ko la ipaliwawa naani ed sikara, Agta kayo apikabkabatan á balot: arawi kayo'd siak, sikayo ya managgawa na kaugsan.

—San Mateo 7:21-23

# SARAY TUWAN ONTOTOMBOK ED KINEN 43

## JESUS ONOONOR IRA ED SIKATO

Tan dia ed saya amta tayo ya apikabatan tayo, no sumpalen tayo so saray gangan to.

—I. Na Juan 2:3

Et yan ko naani so Espirituk ed dalem yo, tan panakaren ta kayo naani ed saray panontonan ko, tan onoren yo naani so saray pañgoksoyan ko, tan gawaen yo ra.

—Ezequiel 36:27

Tan sanen agawa ya ayadyari, nagmaliw á sikato so nangawa na andi angaan á kilalaban ed saray amin ya ontolok ed sikato.

—Hebreos 5:9

Ta sikatayo gawa to itayo, á pinalsa ed Cristo Jesus á nipaakar

ed saray maong a gawa, á sikara so inparaan na Dios pian manakar itayo komon ed sikara.

—Taga Efeso 2:10

Tan dia ed inkabolos yo ed kasalanan, nagmaliw kayon aripen na katunoñgan.

—Taga Roma 6:18

Ta no manbilay kayo onong ed laman, nakaokolan ya onpatey kayo; bangbalet no lapu ed Espiritu pateyen yo so saray gawa na laman, manbilay kayo.

—Taga Roma 8:13

Balang sakey a mannñgaran na nñgaran na Katawan onarawi ed ag inkatunong.

—II. Na Timoteo 2:19b

## SAY MUNDO KABUSOL TO RAY ONTOTOMBOK ED KINEN JESUS

No say mundo bosolen to kayo, amta yo a binosol to ak ya akauna nen sikayo. No taga mundo kayo say mundo aroen to so saray karyarian to: balet lapu'd aliwa kayo a taga mundo, no ag say pinili ta kayo ed mundo, kania say mundo bosolen to kayo.

—San Juan 15:18, 19

On say horas ondateng a siopaman a mamatey ed sikayo isipen to á mañgisaklang na panlinkor ed Dios. Et saraya'n beñgatla gawaen da, lapu ed ag da akabatan so Ama, angan say siak.

—San Juan 16:2b, 3

Nengneng yo no kaonoñgan so

panañoaro ya inpagamor na Ama ed sikatayo, a niñoaran itayo ya anak na Dios; et ontan itayo. Kania say mundo ag to itayo kabat, ta sikato so ag to kinabat.

—I. Na Juan 3:1

Tan dia ed dakel ya irap nakakolan ya onloob itayo ed panaria'y Dios.

—Gawa 14:22b

On, et amin so saray malabay a manbilay ed sinasanto ed Cristo Jesus, manako'ra naani pamasegsegang.

—II. Na Timoteo 3:12

Dia ed mundo walaan kayo na kairapan: balet man-ilale kayo'd siak tinalok so mundo.

—San Juan 16:33b

Agka antakot, ta walaak ed si-  
ka, agka napagaan, ta siak so  
Dios mo; pabiskegen ta ka naani;  
on, tulongan ta ka: on, ampayaen  
ta ka ed nikawanan a lima na  
inkatunong ko. —Isaias 41:10

Bangno paolian ak na amak tan  
inak, si Jehova ed satan ampo-  
poen toak. —Salmos 27:10

Dia ed ontan nayarian tayo ya  
ibaga a mataletalek: Say Kata-  
wan sikato so mananulong ko;  
agak naani ontakot: ¿Anto so na-  
yarin gawaen ed siak na toó?  
—Hebreos 13:6

No napabpabanday kayo ed  
nġaran nen Cristo, mapalar kayo,

ta say Espiritu na gloria tan  
Espiritu na Dios dia ed sikayo so  
panayaman da. —I. Na Pedro 4:14

Ta sikato iter to ed saray ange-  
les to so pañgomponi ra ed sika,  
tan mañgapiger ed sika ed saray  
amin á dalan mo. On, angan mana-  
kar ak ed lawak na anino na pa-  
tey, agak la ontakot ed mauges: ta  
sika wala ka ya ibak.

—Salmo 91:11; 23:4a

Nayarian ko a gawaen so gana-  
gana ed saman so mamabiskeg ed  
siak. Et say Dios ko itdan to kayo  
na ganagana'n nakao kolan yo,  
unong na kayamanan to dia ed  
gloria ed Cristo Jesus.

—Taga Filipos 4:13, 19

## SAY PANALO LABAN ED KASALANAN TAN SI SATANAS

Ag kayo asabian na beñgatla'n katotokso no ag samay nitepel na amí to-ó: bangbalet say Dios ma-toor, ta ag to kayo paulian á naktokso na onlabas ed nayarian yo; no ag inñen pati tokso, mangawa met na dalan á paliisan, ta pian nayarian yo ya itepel.

—I. Na Taga Corinto 10:13

Onsinger itayo sirin á mailalo ed trono na gracia pian makagamor itayo na panañgasi, tan makalmo itayo na gracia, pian nato-longan to itayo sano panaon á kinpeg to.

—Hebreos 4:16

Bangbalet no manakar itayo ed silew, unong ed sikato wala ed si-

lew wala so pankakasakey ed sikatayo, tan say dala nen Jesus ya Anak to, linisan to itayo ed amin a kasalanan.

—I. Na Juan 1:7

Balet tainan ka ed saray ibibeg ya inougaw.

—II. Na Timoteo 2:22a

Ontan met ibilang yo so inkasikayo á dili ya inatey ed kasalanan, bangbalet mabilay kayo ed Dios ed Cristo Jesús.

—Taga Roma 6:11

Ontolok kayo sirin ed Dios; balet onsumpa kayo ed diablo, et sikato so onarawi ed sikayo.

—Santiago 4:7

Say salitam insinop ko ed utel na pusok, pian agak makapankasalanan ed sika.

—Salmos 119:11



Bangnen imbagam ya, Anap yo so lupak; say pusok inkuan to ed sika, say lupam, Jehova, anapen ko.  
—Salmos 27:8

Manmatalek kayo ed sikato ed amin á panaon; sikayo a totoo; ipaway yo so puso yo ed arapan to: say Dios sikato so sakey á salimbeng ya onkana ed sikatayo. (Selah)  
—Salmos 62:8

Balet no siopaman ed sikayo so makulang na kakabatan, pakerewen ed Dios; ya mañgiter na mabonlok ed amin a too, tan ag to balawen; tan niiter ed sikato.  
—Santiago 1:5

Mikasi kayo ya andi tonda; dia ed amin á beñgatla misalamat ka-

yo: ta sikatoya so linawa na Dios ed Cristo Jesus nipaakar ed sika-yo. —I. Na Taga Tesalonica 5:17, 18

Tambalen mo ak, O Jehova, et onabig ak naani; ilaban mo ak, et nilaban ak naani: ta sika so galang ko.  
—Jeremias 17:14

No mansiansia kayo ed siak, tan saray salitak mansiansia ra ed sikayo, kerew kayo na antokaman á laba'yo, et nagawa ed sikayo.  
—San Juan 15:7

No pablien ko so kasulitan dia ed pusok, say Katawan ag toak la denġelen. Nisenġeg ed nġaran mo, O Jehova, perdonam so kasulitan ko, ta abalbaleg.  
—Salmos 66:18, 25:11

## 48 SI JESUS ONSASABI—MANTARYA KAYO!

Ta say Katawan á dili onlasor á manlapu ed tawen, pati sakey ya eyag, pati voces na arkangel, tan say trumpeta na Dios: et saray inaatey ed Cristo onbilay ira ya onona: Insan sikatayo a mabilay, ya atilak naabot tayo'ra naani á piolopen ed saray kalureman, á miabet ed Katawan diman ed tagey: et ontan miayam itayo lawas ed Katawan.

—I. Na Taga Tesalonica 4:16, 17

Tan nat, ana'ko ran ankekelag, mansiansia kayo ed sikato; pian no sikatoy nipatnag, walay kabanianian tayo, tan ag itayo nabaiñgan ed arap to ed isabi to.

—I. Na Juan 2:28

Anta wala ed sikatayo sirin so saraya á sipan, inararok ira, linsan tayo komon so inkasikatayon dili ed ami tilol na laman tan espiritu, á yadyarien itayo na kasantosan dia ed takot ed Dios.

—II. Na Taga Corinto 7:1

Maanos kayo met komon; iteen yo-ray puspuso yo: ta say isasabi Katawan manasinger. Ag-mantalabotob so sakey ya onsumpa ed sakey, agagi, pian agkayo naokom; nia, say okom manalalagey ed arap na pinto. —Santiago 5:8, 9

Maparaan kayo met: to dia ed horas ya ag yo isisipen onsabi so Anak na too. —San Lucas 12:40

## NAPANO KAYO NA ESPIRITUY DIOS

Ompawil kayo ed pamaat ko: nia, ikalbok so espirituk ed sikayo; ipakabat ko so saray salitak ed sikayo. —Uliran 1:23

Magbabawi kayo, tan manbin-yag so sinansakey ed sikayo ed ñgaran nen Jesu-Cristo, pian pakapaandian na kasalanan yo: et awaten yo naani langkap na Espiritu Santo. —Gawa 2:38b

Tan ag kayo manbuanñges na alak, a sikato so kawalaan na pise-sepakan, no ag inñgen napano kayo komon na Espiritu; . . . A mañgiter kayo na andi ebas a piasalamat lapud saray amin á beñgatla dia ed ñgaran na Katawan tayon

Jesu-Cristo ed Dios, á salanti say Ama; nen saray amin a nayarian tayo a karewen odino nonoten, onong ed pakayari ya ongawa ed sikatayo, Ipaakar ed sikato komon so gloria ed iglesia tan dia ed Cristo Jesus ya anga ed amin á kapulian ed ando lan ando. Amen.

—Taga Efeso 5:18, 20-21

¿Ag yo ta amta a sikayo so sakey a templo na Dios, tan say Espiritu na Dios manaayam ed sikayo? Ta sikayo, asaliw kayo na sakey a bili: kanian igalang yo so Dios ed laman yo.

—I. Na Taga Corinto 3:16; 6:20

Published in numerous languages as God supplies funds in answer to prayer. If you would like more copies for prayerful distribution, write in English. Specify which language(s) you need and how many booklets.  
**World Missionary Press, PO Box 120, New Paris, IN 46553-0120 USA**

Libre — Ag-ilako

[www.wmpress.org](http://www.wmpress.org)

9-22



Read booklets online or by App  
[www.wmp-readonline.org](http://www.wmp-readonline.org)

1533 Pangasinan HKG